



22.5.2013

B7-0223/2013 }
B7-0224/2013 }
B7-0225/2013 }
B7-0230/2013 }
B7-0231/2013 }
B7-0232/2013 } RC1

MOZZJONI GĦAL RIŻOLUZZJONI KONGUNTA

imressqa skont l-Artikolu 110(2) u (4) tar-Regoli ta' Proċedura

li tissostitwixxi l-mozzjonijiet għal riżoluzzjoni mressqa mill-gruppi:

S&D (B7-0223/2013)
PPE (B7-0224/2013)
ALDE (B7-0225/2013)
ECR (B7-0230/2013)
GUE/NGL (B7-0231/2013)
Verts/ALE (B7-0232/2013)

dwar il-kundizzjonijiet tax-xogħol u l-istandards tas-saħħa u tas-sikurezza wara n-nirien
fil-fabbriki u t-tigri ta' bini reċenti fil-Bangladexx
(2013/2638(RSP))

**Thomas Mann, Mairead McGuinness, Elmar Brok, José Ignacio Salafranca
Sánchez-Neyra, Roberta Angelilli, Tokia Saïfi, Philippe Boulland, Ivo Belet**
f'isem il-Grupp PPE
**Véronique De Keyser, Stephen Hughes, Bernd Lange, Vital Moreira,
Richard Howitt, Jutta Steinruck, Alejandro Cercas, Pervenche Berès, David Martin,
Marc Tarabella**
f'isem il-Grupp S&D
**Phil Bennion, Alexander Graf Lambsdorff, Leonidas Donskis, Marielle de Sarnez,
Sonia Alfano, Edward McMillan-Scott, Jean-Luc Bennahmias**
f'isem il-Grupp ALDE

RC\937078MT.doc

PE509.836v01-00 }
PE509.837v01-00 }
PE509.838v01-00 }
PE509.843v01-00 }
PE509.844v01-00 }
PE509.845v01-00 } RC1

**Jean Lambert, Franziska Keller, Barbara Lochbihler, Nicole Kiil-Nielsen,
Karima Delli, Malika Benarab-Attou**
f'isem il-Grupp Verts/ALE
Charles Tannock
f'isem il-Grupp ECR
Helmut Scholz, Willy Meyer, Marie-Christine Vergiat
f'isem il-Grupp GUE/NGL

Riżoluzzjoni tal-Parlament Ewropew dwar il-kundizzjonijiet tax-xogħol u l-istandards tas-saħħa u tas-sikurezza wara n-nirien fil-fabbriki u t-tiġrif ta' bini reċenti fil-Bangladexx (2013/2638(RSP))

Il-Parlament Ewropew,

- wara li kkunsidra r-riżoluzzjonijiet preċedenti tiegħu dwar il-Bangladexx, b'mod partikolari dawk tas-17 ta' Jannar 2013 dwar persuni midruba f'nirien f'fabbriki tat-tessuti, partikolarment fil-Bangladexx¹, u tal-14 ta' Marzu 2013 dwar is-sitwazzjoni fil-Bangladexx² u s-sostenibilità fil-katina tal-valur tal-qoton mondjali³,
- wara li kkunsidra d-dikjarazzjoni kongunta tat-30 ta' April 2013 mill-Viċi President tal-Kummissjoni / ir-Rappreżentant Għoli tal-Unjoni għall-Affarijiet Barranin u l-Politika ta' Sigurtà, Catherine Ashton u Kummissarju tal-Kummerċ Karel De Gucht wara l-waqgħa tal-bini reċenti fil-Bangladexx,
- wara li kkunsidra l-Qbil dwar is-Sikurezza tal-Bini u kontra n-Nar fil-Bangladexx,
- wara li kkunsidra d-dikjarazzjoni tal-ILO dwar il-Prinċipji u d-Drittijiet Fundamentali fuq ix-Xogħol, il-Patt Dinji tan-Nazzjonijiet Uniti, u l-Linji Gwida tal-OECD għall-Intrapriżi Multinazzjonali,
- wara li kkunsidra r-riżoluzzjonijiet tiegħu tal-25 ta' Novembru 2010 dwar id-drittijiet tal-bniedem u l-istandards soċjali u ambjentali fil-ftehimiet ta' kummerċ internazzjonali⁴ u dwar ir-responsabilità soċjali tal-kumpaniji fil-ftehimiet kummerċjali internazzjonali⁵,
- wara li kkunsidra l-Ftehim ta' Kooperazzjoni bejn il-Komunità Ewropea u r-Repubblika Popolari tal-Bangladexx dwar is-Shubija u l-Iżvilupp⁶,
- wara li kkunsidra l-Qafas Promozzjonali tal-ILO għas-Sikurezza u s-Saħħa Okkupazzjonali (2006, C-187) u l-Konvenzjoni dwar is-Sikurezza u s-Saħħa Okkupazzjonali (1981, C-155), li għadhom ma ġewx ratifikati mill-Bangladexx, kif ukoll ir-rakkomandazzjonijiet rispettivi tagħhom (R-197); wara li kkunsidra wkoll il-Konvenzjoni dwar l-Ispezzjoni tax-Xogħol (1947, C-081), li l-Bangladexx hu firmatarju tagħha, u r-rakkomandazzjonijiet tagħha (R-164),
- wara li kkunsidra l-komunikazzjoni mill-Kummissjoni bit-titolu “Strategija rinnovata tal-UE 2011-2014 għar-Responsabilità Soċjali Korporattiva” (COM(2011)0681),
- wara li kkunsidra r-riżoluzzjonijiet tiegħu tas-6 ta' Frar 2013 “Responsabilità Soċjali Korporattiva: imġiba kummerċjali responsabbli u trasparenti u tkabbir sostenibbli”⁷ u “Responsabilità Soċjali Korporattiva: promozzjoni tal-interessi tas-soċjetà u triq lejn l-irkupru sostenibbli u inkluziv”⁸,

¹ Testi adottati, P7_TA(2013)0027.

² Testi adottati, P7_TA(2013)0100.

³ Testi adottati, P7_TA(2013)0099.

⁴ ĠU C 99E, 3.4.2012, p. 31.

⁵ ĠU C 99E, 3.4.2012, p. 101.

⁶ ĠU L 118, 27.4.2001, p. 48.

⁷ Testi adottati, P7_TA(2013)0049.

⁸ Testi adottati, P7_TA(2013)0050.

- wara li kkunsidra l-Prinċipji Gwida tan-NU dwar il-Kummerċ u d-Drittijiet tal-Bniedem, li jistabbilixxu qafas kemm għall-gvernijiet kif ukoll għall-kumpaniji biex jiproteġu u jirrispettaw id-drittijiet tal-bniedem, kif approvati mill-Kunsill tad-Drittijiet tal-Bniedem f'Ġunju 2011,
 - wara li kkunsidra l-Kampanja Hwejjeg Nodfa,
 - wara li kkunsidra l-konkluzjonijiet tal-missjoni ta' livell għoli li saret mill-ILO fil-Bangladexx bejn l-1 u l-4 ta' Mejju 2013,
 - wara li kkunsidra l-Artikoli 110(2) u (4) tar-Regoli ta' Proċedura tiegħu,
- A. billi, nhar l-24 ta' April 2013, aktar minn 1,100 ruħ mietu u madwar 2,500 ndarbu meta waqgħet il-fabbrika tal-hwejjeg fil-bini Rana Plaza f'Daka fil-Bangladexx, biex din saret l-aġġar traġedja fl-istorja tal-industrija mondjali tal-hwejjeg;
 - B. billi mill-inqas 112-il persuna mietu fin-nirien tal-fabbrika ta' Tazreen, fid-distrett ta' Ashulia ta' Daka fl-24 ta' Novembru 2012; billi tmien persuni mietu fnirien ffabbrika f'Daka fit-8 ta' Mejju 2013; u billi huwa stamat li madwar 600 ħaddiem ta' fabbriki tal-hwejjeg kienu mietu fnirien fil-fabbriki fil-Bangladexx biss mill-2005 'l hawn, qabel it-traġedja ta' Rana Plaza;
 - C. billi sid il-bini Rana Plaza u tmien persuni oħra ġew arrestati u ttieħdu passi kriminali kontriehom abbażi tal-fatt li l-bini kien inbena illegalment u kien żviluppa problemi strutturali massivi, imma l-ħaddiema ġew imġieghla jkomplu jaħdmu minkejja l-biza' tagħhom rigward is-sikurezza;
 - D. billi l-kundizzjonijiet fil-fabbriki tat-tessuti ta' dan it-tip sikwit ikunu ħziena, bi ftit jew xejn kunsiderazzjoni għal drittijiet tax-xogħol bħal dawk rikonoxxuti mill-konvenzjonijiet ewlenin tal-ILO, u spiss bi ftit jew xejn attenzjoni għas-sikurezza; billi s-sidien tal-fabbriki ta' dan it-tip f'ħafna każijiet ma ġewx ikkastigati u għaldaqstant ftit jew xejn għamlu biex itejbu l-kundizzjonijiet tax-xogħol;
 - E. billi fil-każ tal-fabbrika ta' Tazreen, għalkemm kumitat ta' inkjesta governattiv iffurmat mill-Ministeru tal-Intern u l-Kumitat Parlamentari Permanenti fil-Ministeru tax-Xogħol wasal għall-konkluzjoni li sid il-fabbrika ta' Tarzeen għandu jigi akkużat f'qorti kriminali b'negligenza li ma tistax tinhafer, dan għadu ma ġiex arrestat;
 - F. billi s-suq Ewropew huwa l-akbar destinazzjoni għall-esportazzjoni ta' lbies u prodotti tat-tessuti mill-Bangladexx, filwaqt li kumpaniji prominenti tal-Punent ammettew li kellhom kuntratti ma' fabbriki f'Rana Plaza għall-forniment ta' hwejjeg;
 - G. billi l-Bangladexx sar it-tieni l-akbar esportatur fid-dinja ta' hwejjeg lesti, biċ-Ċina biss akbar minnu, u billi issa għandu 'l fuq minn 5 000 fabbrika tat-tessuti li jimpjegaw madwar 4 miljun ruħ, u billi l-hwejjeg issa jikkostitwixxu 75 % tal-esportazzjonijiet tiegħu;
 - H. billi l-industrija tat-tessuti hija meqjusa bħala wieħed mill-aktar setturi industrijali niġġiesa; billi l-ghażil tas-suf, l-insiġ u l-produzzjoni ta' fibri industrijali jnaqqsu l-kwalità tal-arja u jirrilaxxaw aġenti volatili numerużi fl-atmosfera li huma partikolarment ta' ħsara għall-ħaddiema, il-konsumaturi u l-ambjent;
 - I. billi huwa rrapportat li dawk li kienu jaħdmu fil-bini Rana Plaza kienu jithallsu biss EUR 29

fix-xahar; billi, skont il-Kampanja Hwejjeg Nodfa l-kostijiet tax-xogħol f'dan is-settur jirrapreżentaw biss minn 1 % sa 3 % tal-prezz finali ta' prodott, u billi l-pressjoni fuq l-ipprezzar qed tizdied;

- J. billi diversi ditti ewlenin tal-Punent issa aderixxew ma' qbil legalment vinkolanti li gie miftiehem mill-organizzazzjonijiet tax-xogħol lokali u li hu mmirat sabiex jiżgura l-istandards bażiċi ta' sikurezza fuq il-post tax-xogħol fil-fabbriki tal-hwejjeg fil-Bangladexx, b'segwitu għall-kritika mifruxa tad-ditti internazzjonali li jaħdmu mal-produtturi lokali ta' hwejjeg;
1. Jesprimi n-niket tiegħu dwar it-telf tragiku ta' 1,127 ħajja u l-korrimenti li sofrew eluf aktar bħala riżultat tal-waqgħa tal-bini Rana Plaza; jibgħat il-kondoljanzi tiegħu lill-familji tal-vittmi u lil dawk li ndarbu, u jikkundanna lil dawk responsabbli talli naqsu għal darb'ohra milli jevitaw telf kbir ta' ħajjiet bħal dan;
2. Jenfasizza li tali incidenti jissottolinjaw tragikament in-nuqqas ta' standards ta' sikurezza fis-siti ta' produzzjoni u jiddimostraw li hija meħtieġa azzjoni urgenti biex titjeb l-implimentazzjoni tal-istandards ewlenin tax-xogħol tal-ILO u tizdied l-osservanza tal-prinċipji ta' responsabilità soċjali korporattiva (CSR) min-naħa tal-kumpaniji multinazzjonali tal-bejgħ tat-tessuti;
3. Jilqa' l-Ftehim dwar is-Sikurezza tal-Bini u Kontra n-Nar tal-Bangladexx bejn it-trade unions, l-NGOs u madwar 40 bejjiegh bl-immnut multinazzjonali tat-tessuti, finalizzat fil-15 ta' Mejju 2013 u li għandu l-għan li jtejjeb l-istandards tas-sikurezza fil-postijiet tal-produzzjoni (u li jkopri l-arranġamenti għall-ħlas għal dawn il-miżuri), b'mod partikolari billi titwaqqaf sistema indipendenti ta' spezzjoni, inklużi rapporti pubbliċi u tiswijiet u rinnovamenti obligatorji, u billi jiġi appoġġjat b'mod attiv il-holqien ta' "kumitati tas-saħħa u s-sikurezza" bl-involviment ta' entitajiet ta' rappreżentanza tal-ħaddiema f'kull fabrika; jistieden lid-ditti tat-tessuti kollha rilevanti jappoġġjaw dan l-isforz, inklużi l-bejjiegha bl-immnut tat-tessuti Walmart, Gap, Metro, NKD u Ernstings, li qed ikomplu jirrifjutaw kwalunkwe ftehim vinkolanti;
4. Jinnota l-Pjan ta' Azzjoni adottat mill-gvern, minn dawk li jimpjegaw lill-ħaddiema, mill-ħaddiema u l-ILO fl-4 ta' Mejju 2013, li jobbliga lill-partijiet jirrifurmaw il-liġijiet tax-xogħol u b'hekk jippermettu lill-ħaddiema jiffurmaw trade unions mingħajr ħtieġa ta' permess minn qabel mis-sidien tal-fabbriki u biex jidhlu f'negozjar kollettiv, li jevalwaw is-sikurezza tal-fabbriki tal-hwejjeg lesti fil-Bangladexx li huma orjentati lejn l-esportazzjoni sa tmiem l-2013, u li jcaqalqu minn posthom il-fabbriki fi stat perikoluż u jirreklutaw mijiet ta' spetturi addizzjonali;
5. Jittama li l-Ftehim u l-Pjan ta' Azzjoni jiġu implimentati fi żmien xieraq u bis-siġħ; jilqa', f'dan ir-rigward, l-approvazzjoni mill-Kabinett tal-Bangladexx fit-13 ta' Mejju 2013 tal-Att (ta' emenda) dwar ix-Xogħol 2013 tal-Bangladexx li jinkludi dispożizzjonijiet dwar l-assigurazzjoni ta' gruppi u s-servizzi tas-saħħa fil-fabbriki; ihegġeg lill-Parlament tal-Bangladexx jadotta din l-emenda mingħajr dewmien fis-sessjoni li jmiss tiegħu; jilqa' wkoll id-deċizjoni tal-Gvern tal-Bangladexx li fil-ġimgħat li ġejjin jgħolli l-paga minima, u jhegġeg lill-Gvern tal-Bangladexx iħarrek kumpaniji li jagħtu pagi inqas minn din;
6. Ifakkar li l-Bangladexx jibbenefika minn aċċess mingħajr dazji u mingħajr kwoti għas-suq tal-UE taħt l-iskema "Kollox ħlief Armi" (EBA) tas-Sistema ta' Preferenzi Ġeneralizzati (GSP), li għandha l-għan tal-incentivazzjoni ta' ġestjoni responsabbli tal-katini ta' provvista li jinvolvu lill-pajjiżi li qed jizviluppaw; jenfasizza bil-qawwa għaldaqstant li skont l-iskema

EBA il-Bangladexx hu kommess li jiżgura l-implimentazzjoni effettiva ta' għadd ta' konvenzjonijiet ċentrali tan-NU/tal-ILO relatati mad-drittijiet tal-bniedem u d-drittijiet tax-xogħol;

7. Jistieden lill-Kummissjoni tinvestiga l-konformità tal-Bangladexx ma' dawn il-konvenzjonijiet u jistenna li l-preferenzi tariffarji jiġu riveduti jekk jinstab li l-Bangladexx qed jikser serjament u sistematikament il-prinċipji stabbiliti fihom;
8. Iqis li huwa ta' dispjaċir profond li l-Gvern tal-Bangladexx naqas milli jinforza r-regolamenti nazzjonali dwar il-bini; jistieden lill-Gvern u lill-awtoritajiet ġudizzjarji rilevanti jinvestigaw l-allegazzjonijiet li n-nuqqas ta' implimentazzjoni ta' dawk ir-regolamenti kien dovut għal kollużjoni bejn uffiċjali korrotti u s-sidien tal-art li pprovaw inaqqsu l-ispejjeż tagħhom;
9. Jistenna li min hu responsabbli għal negliġenza kriminali jew min għandu responsabilità kriminali mod ieħor fir-rigward tat-waqgħa tal-bini Rana Plaza, in-nirien fil-fabbrika ta' Tazreen u n-nirien l-oħra kollha jingiebu quddiem il-ġustizzja; jistenna li l-awtoritajiet lokali u d-dirigenti tal-fabbriki jikkooperaw sabiex jiggarrantixxu aċċess sħiħ għas-sistema ġudizzjarja għall-vittmi kollha, b'mod li jippermettilhom jitolbu kumpens; jistenna li l-bejjiegħa multinazzjonali ta' tessuti li kienu qed jipproduċu f'dawn il-fabbriki jiġu involuti fil-holqien ta' pjan ta' kumpens finanzjarju; Jilqa' l-passi li diġà ttieħdu mill-Gvern tal-Bangladexx bhala appoġġ għall-vittmi u l-familji tagħhom;
10. Jistieden lin-negozji kollha, b'mod partikolari d-ditti tal-ħwejjeg, li jikkuntrattaw jew jissottokuntrattaw lil fabbriki fil-Bangladexx u pajjiżi oħra biex jikkonformaw bis-sħiħ ma' prattiki ta' CSR rikonoxxuti internazzjonalment, partikolarment il-Linji Gwida OECD aġġornati reċentement, l-għaxar prinċipji tal-Patt Globali tan-NU, l-Istandard ta' Gwida dwar ir-Responsabbiltà Soċjali ISO 26000, id-Dikjarazzjoni Tripartitika tal-Prinċipji fir-Rigward tal-Imprizi Multinazzjonali u l-Politka Soċjali tal-ILO, u l-Prinċipji ta' Gwida fir-rigward tal-Imprizi u d-Drittijiet tal-Bniedem tan-Nazzjonijiet Uniti, u biex jinvestigaw b'mod kritiku l-katini ta' provvista tagħhom sabiex jiżguraw li l-prodotti tagħhom ikunu manifatturati esklużivament f'fabbriki li jirrispettaw bis-sħiħ standards tas-sikurezza u d-drittijiet tal-haddiema;
11. Jistieden lill-Kummissjoni tippromwovi attivament imġiba kummerċjali responsabbli fost il-kumpaniji tal-UE li joperaw barra, b'enfasi speċjali biex tiġi żgurata ottemperanza stretta mal-obbligi legali kollha tagħhom, b'mod partikolari mal-istandards u r-regoli internazzjonali fl-oqsma tad-drittijiet tal-bniedem, ix-xogħol u l-ambjent;
12. Jistieden lill-bejjiegħa, lill-NGOs u l-atturi l-oħra kollha involuti, inkluż, fejn ikun xieraq, il-Kummissjoni, jaħdmu flimkien sabiex jiżviluppaw standard ta' tikkettar soċjali volontarju li jiċċertifika li prodott ikun ġie manifatturat f'konformità mal-istandards tax-xogħol ċentrali tal-ILO madwar il-katina tal-provvista kollha kemm hi; jistieden lill-kumpaniji li jużaw is-CSR bhala għodda għall-kummerċjalizzazzjoni biex jiżguraw li kwalunkwe talba li ssir tkun preċiża;
13. Jilqa' l-appoġġ li qed jingħata mill-Kummissjoni lill-Ministeru tax-Xogħol u l-Impjiegi tal-Bangladexx u l-Assocjazzjoni tal-Manifatturi u l-Esportaturi tal-ħwejjeg tal-Bangladexx; jitlob li din il-kooperazzjoni tissaħħaħ u tiġi estiża biex tinkludi pajjiżi oħra fir-reġjun, skont kif ikun xieraq;
14. Jagħti istruzzjonijiet lill-President tiegħu biex jgħaddi din ir-riżoluzzjoni lill-Kunsill, lill-

Kummissjoni, lis-Servizz Ewropew għall-Azzjoni Esterna, lill-Viċi President tal-Kummissjoni / Rappreżentant Għoli tal-Unjoni għall-Affarijiet Barranin u l-Politika ta' Sigurtà, lir-Rappreżentant Speċjali tal-UE għad-Drittijiet tal-Bniedem, lill-gvernijiet u lill-parlamenti tal-Istati Membri, lill-Kunsill tad-Drittijiet tal-Bniedem tan-NU, lill-Gvern u lill-Parlament tal-Bangladexx u lid-Direttur Ġenerali tal-ILO.